



Minuti tal-laqgħa tal-lokalita' li saret nhar il-Ħadd 8 ta' Frar 2015 fl-9.45am fl-uffiċċju amministrattiv tal-Kunsill Lokali tax-Xagħra

Preżenti għal din il-laqgħa kien hemm is-Sindku Joe Cordina, il-Viċi Sindku Aaron Agius, il-Kunsilliera Dr. Christian Zammit, Victor Zammit, Dr. Joseph Attard, Dr. Kevin Cutajar u Maria Grima, is-Segretarju Eżekuttiv Ivan Attard u erba' residenti.

Fil-bidu tal-laqgħa, is-Sindku Joe Cordina qara r-rapport annwali amministrattiv tal-Kunsill. F'dan ir-rapport, is-Sindku ta rendikont tal-hidma li wettaq il-Kunsill Lokali tax-Xagħra matul is-sena li bdiet fl-1 ta' Jannar 2014 u ntemmet fil-31 ta' Diċembru 2014.

Wara l-qari ta' dan ir-rapport, is-Sindku Joe Cordina ippreżenta lill-pubbliku preżenti l-estimi finanzjarji (budget) għas-sena 2015. Dawn l-estimi finanzjarji ser jiġu diskussi fil-laqgħa li jmiss tal-Kunsill.

Fil-hin allokati għall-kummenti mill-pubbliku ġenerali, resident li kien preżenti għall-laqgħa staqsa dwar ix-xogħol ta' tisbieħ li qed isir fi Pjazza l-Vittorja b'finanzjament ta' € 168,000 minn Miżura 313 tal-Programm *Leader* tal-Unjoni Ewropea. Ir-resident staqsa dwar fejn ser imur l-ilma tax-xita li jingabar fil-Pjazza. Is-Sindku Joe Cordina wiegħbu li parti mill-proġett tal-Pjazza jinvolvi l-kostruzzjoni ta' *stormwater culvert* li jibda minn quddiem l-Oleander Restaurant u jasal sa quddiem ir-residenza tal-familja Curmi fi Triq l-Ispiera. Dan il-*culvert* għandu l-iskop li jilqa' dan l-ilma tax-xita u jtaffi l-problema tal-ghargħar fil-pjazza. Is-Sindku qal ukoll li matul din il-leġislatura li ser tintemm fit-30 ta' April 2015, il-Kunsill Lokali tax-Xagħra għamel xogħol ta' bini ta' diversi *culverts* fosthom dak fil-parti ta' isfel ta' Triq l-Ispiera, Triq Bullara, l-ewwel parti ta' Triq Marsalforn u *culvert* fi Triq il-Knisja.

Resident ieħor li kien preżenti għall-laqgħa irringrazzja lill-Kunsill preżenti għall-kollaborazzjoni li dejjem ta lill-għaqdiet soċjali tal-lokalita' tagħna. Is-Sindku Joe Cordina qal li kien il-pjaċir ta' dan il-Kunsill li jikkollabora mal-għaqdiet tal-lokalita' f'diversi inizjattivi li ttieħdu fil-passat u qal li hekk ser ikompli jiġri fil-futur.

Il-laqgħa ntemmet fl-10.10am.

Joe Cordina
Sindku

Ivan Attard
Segretarju Eżekuttiv